

Il-Programm ta' Hidma għall-2017 tal-EBA

Sommarju Eżekuttiv

Introduzzjoni

1. F'konformità mar-Regolament (UE) Nru 1093/2010 tal-Parlament Ewropew u tal-Kunsill tal- 24 Novembru 2010 li jstabbilixxi l-EBA, il-programm ta' hidma tal-EBA jipprovdi perspettiva komprensiva tal-għanijiet u l-attivitajiet tal-Aġenzija għal dawn is-snin li ġejjin skont il-mandat tagħha u l-ambizzjonijiet tal-Bord ta' Tmexxija.
2. L-ippjanar tal-programm ta' hidma tal-EBA jirrappreżenta eżerċizzju essenzjali biex jiddetermina l-fokus tal-hidma tal-EBA u fejn għandha talloka r-rizorsi tagħha, u jippermetti prijoritizzazzjoni xierqa tal-kompiti tal-EBA għall-2017. Il-programm ta' hidma tal-EBA jinkludi l-programmi ta' hidma annwali u dawk pluriennali.
3. Il-**programm ta' hidma pluriennali għall-2017-2020** huwa ddefinit mill-**oqsma strateġiċi** li l-EBA pproponiet għas-snin li ġejjin, u jiġbor fil-qosor l-għanijiet ewlenin derivati mill-mandati speċifikati fir-regolament u mil-leġiżlazzjoni tas-settur bankarju rilevanti tal-UE.
4. Kull qasam strateġiku huwa kkomplementat bl-**attivitajiet tal-programm ta' hidma annwali** li jagħtu d-dettalji tal-kompiti li għandhom jingħataw fis-sena u r-rizorsi meħtieġa għal dak il-għan. Dawn jipprovdu trasparenza u responsabbiltà lill-partijiet ikkonċernati tal-EBA, li jservu fuq livelli interni biex jgħaqqdu x-xogħol u l-proċessi fuq bażi ta' kuljum mal-oqsma strateġiċi.
5. Matul l-ewwel nofs tal-2016, l-EBA rċeviet numru ta' talbiet urġenti mill-Kummissjoni Ewropea (il-Kummissjoni) fil-forma ta' sejhiet għal parir. Matul ix-xhur li ġejjin hija mistennija li tircievi aktar minn dawn it-talbiet. L-ammont ta' xogħol addizzjonali li jirriżulta minn din id-domanda diġà affettwa l-kompiti li kellhom jitlestew fl-2016 u, għaldaqstant, dawk fl-2017.
6. Barra minn hekk, l-EBA tistenna numru konsiderevoli ta' riformi leġiżlattivi mill-Kummissjoni (kif diġà huwa rifless f'dan id-dokument), li ser jaffettwa l-hidma ppjanata tal-2017. Dawn huma: (i) revizjoni tas-CRR u l-konsegwenzi tar-revizjoni tal-BCBS tal-portafoll tan-negozjar, (ii) implimentazzjoni tat-TLAC; (iii) segwitu relatat mad-diskussjoni dwar il-proporzjonalità fil-qafas regolatorju; u (iv) żviluppi fil-qafas tat-titolizzazzjoni fil-kuntest tas-CMU.
7. Għal dan it-tieni abbozz, l-EBA inkludiet il-prijoritajiet ewlenin tagħha fid-dawl ta' tnaqqis baġitarju. Għalhekk, hija inkludiet ukoll **eżerċizzju ta' riprijoritizzazzjoni** li se jkun soġġett għall-approvazzjoni tal-Bord tas-Supervizuri fuq il-bażi ta' proposta mill-Bord ta' Tmexxija, u li se jiġi finalizzat meta l-EBA tapprova l-baġit finali tagħha għall-2017 (mistenni li jseħh f'Diċembru 2016).

8. Finalment, l-EBA inkludiet ukoll il-**KPIs**¹ aggregati għal kull qasam strategiku sabiex jitkejjel il-progress għall-kisba tal-għanijiet strateġiċi tagħha, kif ukoll kif l-EBA tikkontribwixxi għall-istabbiltà finanzjarja fl-UE u tissalvagwardja l-integrità, l-effiċjenza u l-funzjonament tajjeb tas-settur bankarju.

Il-missjoni tal-EBA

9. Il-missjoni tal-EBA hija li "jinbena qafas regolatorju u supervizorju uniku għas-settur bankarju kollu fit-28 Stat Membru tal-UE,² sabiex jiġi żgurat Suq Uniku li huwa effiċjenti, trasparenti u stabbli li minnu jibbenefikaw il-konsumaturi tagħha, in-negozji u l-ekonomija usa' ".
10. L-EBA għandha wkoll rwol importanti fil-promozzjoni tal-konverġenza tal-prattiki supervizorji u ta' riżoluzzjoni biex tiżgura applikazzjoni armonizzata ta' regoli prudenzjali. Finalment, l-EBA għandha l-mandat li tivvaluta r-riskji u l-vulnerabbiltajiet fis-settur bankarju tal-UE permezz, b'mod partikolari, ta' rapporti regolari tal-valutazzjoni tar-riskju, ta' eżerċizzji ta' trasparenza u ta' testijiet tal-istress pan-Ewropej.
11. Il-missjoni tal-EBA hija derivata mir-regolament li jstabilixxiha u tinkludi dawn it-tliet għanijiet strateġiċi li ġejjin u li huma interkonnessi:
- Li tinzamm l-istabbiltà finanzjarja fl-UE;
 - Li jiġu ssalvagwardjati l-integrità, l-effiċjenza u l-funzjonament tajjeb tas-settur bankarju;
 - Li titrawwem il-protezzjoni tal-konsumatur fl-Istati Membri kollha tal-UE billi jiġi identifikat u billi jitfittex li jiġi indirizzat id-detriment tal-konsumatur fis-settur tas-servizzi finanzjarji.

L-isfidi tal-EBA fix-xenarju bankarju tal-UE

12. B'ħarsa 'l quddiem, dawn huma wħud mill-isfidi tal-EBA fix-xenarju bankarju tal-UE:

- **Il-monitoraġġ tal-funzjonament tal-Ktieb Uniku tar-Regoli u t-tisħiħ tal-proporzjonalità** - Wieħed mill-kompiti ewlenin tal-EBA huwa li jinftiehem aħjar l-effetti li r-riformi għandhom fuq l-istrutturi bankarji, fuq il-mudelli tan-negozju, fuq il-konverġenza fit-teħid tar-riskji u fuq dik supervizorja. Il-qafas regolatorju sar estremament kumpless, speċjalment għall-banek b'mudelli ta' negozju sempliċi ħafna. Ir-regolaturi għandhom id-dmir li jivvalutaw jekk iż-żieda fil-piż ta' konformità hijiex dejjem iġġustifikata jew jekk jistax ikun hemm modi aktar sempliċi biex jinkisbu l-istess riżultati prudenzjali. L-EBA għamlet l-aħjar sforzi tagħha biex tinkorpora l-prinċipju ta' proporzjonalità fil-prodotti regolatorji tagħha stess u se tkompli taħdem f'din id-direzzjoni biex jintlaħaq approċċ konsistenti madwar is-Suq Uniku;
- **It-tlestija tal-aġġustament fil-karti tal-bilanċ tal-banek** - Is-superviżuri se jkollhom iżommu pressjoni fuq il-banek biex jimmaniġġjaw b'mod attiv assi mhux prinċipali u jirrestawraw il-kapaċità ta' self. Il-banek qegħdin jadattaw ukoll l-istrutturi ta' responsabbiltà tagħhom

¹ Anness I.

² FI-2016 dan jipprevedi l-inkluzjoni taż-ŻEE u l-pajjiżi tal-EFTA.

għar-rekwiżiti l-godda tal-BRRD. Is-settings tal-MREL speċifiku għall-banek mill-awtoritajiet ta' riżoluzzjoni se jkunu element ewlieni fl-ixprunar tal-aġġustament. Se jkun essenzjali li l-partijiet rilevanti kollha jkollhom fehim komuni tar-rekwiżiti u tal-kwalità u l-ammont ta' responsabbiltajiet li jistgħu jitniżżlu f'kull każ jew jiġu kkonvertiti f'ekwità f'riżoluzzjoni;

- **Servizzi bankarji diġitali u protezzjoni tal-konsumatur** - L-EBA ser ikollha tħabbat wiċċha mal-isfidi tal-innovazzjoni finanzjarja u teknoloġika. Is-servizzi bankarji diġitali għandhom il-potenzjal li jfixxlu l-mudelli ta' negozju attwali, kif ukoll li jqajmu sfidi għall-protezzjoni tal-konsumaturi tas-servizzi finanzjarji. L-EBA diġà ħadmet fuq muniti virtwali u finanzjament kollettiv. Il-mandati li jinsabu fil-PSD2 se jippermettu lill-aġenzija biex tiffoka aktar fuq dan il-qasam.